

## जागरण

Jamtara News: जामताड़ा में एक करोड़ की नकली शराब जब्त, बिहार तक है कारोबार, खतरनाक इतनी कि एक घूंट ले ले जान



**जागरण संवाददाता, जामताड़ा।** जामताड़ा उत्पाद विभाग की टीम ने मंगलवार दोपहर छापेमारी के दौरान एक करोड़ से भी ज्यादा की नकली शराब जब्त की। उत्पाद विभाग की टीम को सूचना मिली थी कि शहर से सटे सुपायडीह गांव स्थित एक ब्रिक्स व टाइल्स बनाने की फैक्ट्री में नकली शराब बनाई जा रही है।

ट्रकों में लोड कर बिहार भेजी जाती थी नकली शराब

यह फैक्ट्री इसी गांव के मनोज मंडल की है। चंद्र मंडल इस धंधे में उसका पार्टनर बताया गया। हालांकि, मामले में किसी की गिरफ्तारी नहीं हुई। उत्पाद अधीक्षक महेंद्र देव सिंह ने बताया कि ये धंधेबाज काफी लंबे समय से यहां नकली शराब बनाने का काम कर रहे थे। यहां से नकली शराब ट्रकों में लोड कर बिहार भेजी जाती थी।

फैक्ट्री में बनाई जा रही शराब है बेहद खतरनाक

मौके से सैकड़ों कार्टन में सीलबंद नकली शराब जब्त की गई। इन्हें पांच छोटे ट्रकों में लोड कर उत्पाद विभाग ने सील कर अपने गोदाम में रखवाया। छापेमारी टीम को मौके पर 5000 लीटर से भी ज्यादा स्पिरिट मिली। इन्हें बड़े-बड़े ड्रमों में सील कर गोदाम में छिपाकर रखा गया था।

हजारों कार्टन, बोतल, अलग-अलग ब्रांड के ढक्कन और शराब बनाने वाले उपकरण भी मिले। उत्पाद अधीक्षक ने बताया कि यहां बनाई जा रही शराब बेहद खतरनाक है और इसे पीने वालों की जान भी जा सकती है।

Source: <https://www.jagran.com/jharkhand/jamtara-the-jamtara-excise-department-team-seized-spurious-liquor-worth-more-than-one-crore-during-the-raid-on-tuesday-afternoon-23440954.html>